

اسلامی نظریاتی کونسل کی رپورٹس ایک جائزہ

حافظ محمد عبدالرحمن ثانی

اسلامی نظریاتی کونسل کی ذمہ داریوں، کارکردگی اور کاوشوں سے عدم واقفیت کی بناء پر کہا جاتا ہے کہ اس کونسل کا فائدہ کیا ہے؟..... اور اب تک اس نے کون سا ایسا کام کیا ہے جو ملک و قوم کے مفاد میں ہو یہ تو ہمیشہ اختلافی مسائل پر ہی رائے زنی کرتی ہے..... وغیرہ وغیرہ۔

۱۹۸۸ میں اسلامی نظریاتی کونسل نے ملکی معیشت سے سود کے خاتمہ کے لئے ایک جامع رپورٹ مرتب کر کے حکومت کو پیش کی۔ اس رپورٹ میں سودی نظام کے خاتمہ کے لئے جو اقدامات تجویز کئے گئے ان میں سے بیشتر پر اسلامک بینکنگ سیکٹر نے عمل پیرا ہو کر اسلامی بینکاری کی بنیاد رکھی اور آج اسلامی بینکاری تیزی سے ترقی کی منازل طے کر رہی ہے..... ذیل میں اس رپورٹ کا کچھ حصہ پیش خدمت ہے اس کے دیگر حصے انشاء اللہ قسط وار پیش کئے جائیں گے تاکہ یہ معلوم ہو سکے کہ کونسل نے اپنے حصے کا کام کس خوش اسلوبی سے اور کتنا پہلے کر کے دے دیا تھا، اس رپورٹ کی بعض جزئیات پر پرائیویٹ سیکٹر میں عمل درآمد ہوا، اگر اس کی کامل تنفیذ اسمبلی کے ذریعہ ہو جاتی تو نتائج بہت ہی مفید ہوتے.....

پاکستان کی مسلم عوام، عوامی جماعتیں اور بالخصوص مذہبی جماعتیں اگر ملک میں اسلامی نظام کے نفاذ کی واقفیت حامی ہیں تو یہ ان کا فرض ہے کہ وہ کونسل کی سفارشات پر عمل درآمد کے لئے اپنا اثر و رسوخ اور پارلیمانی قوت صرف کریں، اور ان قوانین میں اسمبلیوں سے ترمیم کروائیں جن کی نشاندہی کونسل کر چکی ہے اور جن کا متبادل بھی پیش کیا جا چکا ہے۔ یہ ساری ترمیم قوانین کو اسلام کی روح کے مطابق بنانے ہی کے لئے ہیں اور اگر یہ ہو جائیں تو نفاذ اسلام کا کام بہت حد تک ہو جائے گا.....

کونسل کی بعض اہم سفارشات

کونسل کے نزدیک مندرجہ ذیل سفارشات فوری اہمیت کی حامل ہیں اس لئے حکومت کو چاہئے کہ ان کو عملی جامہ پہنانے کے لئے فوری اقدامات کرے۔

۱۔ علم و تحقیق اور بالخصوص ایسی ایجادات جو انسان کے لئے نافع ہوں پر انقلابی انداز میں کام کیا جائے۔ چنانچہ حکومت اعلان کرے کہ جو کوئی بھی نئی ایجاد کرے گا اس کو اس کی ایجاد کی مناسبت سے نہ صرف گولڈ میڈل اور بڑی رقم انعام میں دی جائے گی بلکہ ایجادات کے سلسلہ میں مالی سہولتیں بھی فراہم کی جائیں گی۔ بعض مغربی ممالک نے ایسی ترغیبات کے ذریعہ اپنی تہذیب و ثقافت معیشت اور طاقت کو بلندی پر پہنچا دیا ہے۔

۲۔ یہ بھی اعلان کیا جائے کہ جو بھی اخبارات و رسائل میں شائع ہونے والے مضامین میں سے جو مضمون یا ریڈیو ٹی وی کے پروگراموں اور دیگر فورمز کے ذریعہ اندرونی و بیرونی مسائل کی بابت قوم کی فکری رہنمائی کے لئے نمایاں کردار ادا کرے گا اس کو بھی قیمتی انعامات دئے جائیں گے۔

۳۔ نفرت، عصبیت اور تشدد کے خاتمے اور امن و اتحاد کے لئے نمایاں اور موثر کردار ادا کرنے والوں کی حوصلہ افزائی کی جائے۔ ہر سال ایسے اشخاص کو ستارہ امتیاز اور وی آئی پی کے ایوارڈ دئے جائیں۔

۴۔ پانچ لاکھ یا پینچلایا تعمیر وطن پروگراموں میں یہ شرط رکھی جائے کہ ترقیاتی منصوبوں میں ان علاقوں یا شہروں یا بستیوں کو ترجیح دی جائے گی جہاں لوگ معتبر تحقیق کے مطابق نماز کے عادی ہیں۔

۵۔ سرکاری اور غیر سرکاری ملازمین کی تفرری اور ترقی کے لئے نماز کی شرط عائد کی جائے اور جو ملازمین دانستہ اور عادتاً نماز ادا نہیں کرتے، ان کے لئے پہلے وارننگ، پھر جرمانہ پھر برطرفی کا قانون بنایا جائے۔

۶۔ شرعی حجاب کا قانون فوری طور پر نافذ کیا جائے اور اس پر سختی کے ساتھ پابندی کرائی جائے۔

(الف) الناس علی دین ملوکھم کے پیش نظر حکمرانوں اور حکام کے لئے لازم قرار دیا جائے کہ وہ سادہ لباس پہنیں۔ عمارات، مکانات اور فرنیچر وغیرہ سب سادگی کے مظہر ہوں۔ شاندار دفاتر اور فرنیچر سے ملک کی شان میں کوئی اضافہ نہیں ہوتا۔ ملک و قوم کی حقیقی شان ان کی خوشحالی ہے جو صرف سادہ

اور محررین کی تربیت کا بھی انتظام کیا جائے اور کسی عرضی نوٹس یا محرر کو کسی ایسے شرعی موضوع سے متعلق دستاویز تیار کرنے کی جس کا اس کو مناسب علم نہ ہو اجازت نہیں ہونی چاہئے نیز نکاح و طلاق کے احکام پر مشتمل کوئی کتابچہ یا پمفلٹ تیار کر کے بوقت نکاح فریقین کو مہیا کیا جائے تاکہ ان کو نکاح و طلاق کے بارے میں احکام شریعت سے واقفیت ہو جائے اس کتابچے کی نقول عرضی نوٹس کو بھی مہیا کی جائیں۔

۱۱۔ مطلقہ رجعیہ کے لئے دوران عدت خاوند کے گھر میں رہائش کا اہتمام کیا جائے۔

طلاق رجعی کی صورت میں دوران عدت میاں بیوی ایک ہی جگہ پر رہائش پذیر رہیں اس بات کو قانوناً لازمی قرار دیا جائے اور خلاف ورزی کرنے والے پر سزائے جرمانہ عائد کی جائے۔ اس پابندی کا مقصد یہ ہے کہ کئی ماہ تک ایک ساتھ رہنے سے فریقین کو رجوع کے مواقع میسر رہیں گے جو شریعت کا اصل منشاء ہے۔

۱۲۔ قصور وار فریق کو مناسب تعزیری سزا دینے کا اہتمام کیا جائے۔

شادی بیاہ کے جھگڑوں میں جو فریق قصور وار پایا جائے اس کو مناسب تعزیری سزا (جرمانہ) دی جائے، مثلاً اگر شوہر کا قصور ہو تو اس صورت میں جرمانے کا حصہ بیوی کو دلایا جائے اور بیوی کی غلطی ہو تو اس پر بھی کوئی مناسب تاوان عائد کیا جائے۔

۱۳۔ خواتین کو جائیداد میں حصہ دلوانے کا اہتمام۔

انتہائی افسوس کی بات ہے کہ ہندو تہذیب کے اثر سے بعض برادریوں میں یہ رواج ہو گیا ہے کہ بیٹیوں کو والدین کی جائیداد سے حصہ نہیں دیا جاتا جو نہ صرف ظلم اور نا انصافی ہے بلکہ قرآن مجید کے واضح احکام کی صریح خلاف ورزی ہے۔ یہ ہم سب کی اجتماعی ذمہ داری ہے کہ ہر مسلمان فرد کو یہ باور کرایا جائے کہ والدین کی جائیداد سے بعض ورثاء کو محروم کرنا نا انصافی اور احکام شریعت کی صریح خلاف ورزی ہے لہذا حکومت کو چاہئے کہ وراثت کے شرعی احکام کی دانستہ خلاف ورزی کے مرتکب افراد کو مناسب تعزیری سزا دی جائے حکومت کہ یہ بھی چاہئے کہ عوام الناس کو بذریعہ تعلیم اور ذرائع ابلاغ عامہ یہ بات ذہن نشین کرائے کہ جائیداد سے بیٹیوں کو بھی وراثت ملنے کا اہتمام ہو اور اسلام کے معاشی نظام کے فروغ کے حالات پیدا ہوں اور ہندوانہ رواج کا خاتمہ ہو کر قرآنی حکم کی تعمیل کا سامان ہو۔ محض شادی کے وقت لڑکی کو ملنے والا جہیز اس کا وراثتی حصہ متصور نہیں کیا جاسکتا۔

۱۴۔ جہیز کی لعنت کے خاتمہ کی راہ ہموار کی جائے۔

شادی جو دراصل سنت رسول ﷺ اور اسلامی معاشرہ کی اخلاقی اقدار کے تحفظ کا ایک بڑا ذریعہ ہے افسوس کہ ہمارے ملک میں بہت سی مشکلات اور پریشانیوں کا سبب بن گئی ہے۔ ہم نے ہندوؤں کے اثر سے جہیز بُری مہندی اور نہ جانے کیا کیا خرافات اپنائی ہیں جنہوں نے ہمارے معاشرہ کو بے شمار اخلاقی برائیوں کے ساتھ ساتھ معاشی اور معاشرتی مشکلات میں بھی مبتلا کر دیا ہے۔ ان بے معنی رسموں کی پابندی سے استطاعت نہ رکھنے والے افراد کو مشکلات پیش آتی ہیں اور ان کو زندگی بھر کے روگ میں مبتلا کر دیتی ہیں۔ نتیجتاً بہت سے لوگ یا تو ہمیشہ کے لئے بن بیاہ رہ جاتے ہیں یا زیادہ دیر تک شادی نہیں کر سکتے جس سے بہت ساری اخلاقی، نفسیاتی اور روحانی خرابیاں پیدا ہوتی ہیں۔ ان خرابیوں کا احساس کرتے ہوئے ہمارے ملک میں ۱۹۷۶ء میں شادی بیاہ کے موقع پر جہیز اور تحائف کی تحدید کا قانون جاری ہوا تھا جس کی رو سے لڑکی کی شادی کے لئے پانچ ہزار اور لڑکے کی شادی کے لئے دو ہزار کی مالیت حد مقرر کی گئی تھی۔ لیکن افسوس ہے کہ ملک کے بہت سے دوسرے قوانین کی طرح اس قانون پر بھی عمل نہیں کیا جاسکا۔ اسلامی تعلیمات اور سنت رسول ﷺ کی رو سے دو بول اور معمولی شہینے کے ساتھ نکاح کو مستحسن تصور کیا جاتا ہے۔ ایک حدیث نبوی ﷺ کی رو سے وہ شادی بہت اچھی ہے جو بہت آسان ہو اور جس میں کم سے کم بارہو۔ ہماری حکومت علماء کرام اور ذرائع ابلاغ عامہ کو اس بات کا اہتمام کرنا چاہئے کہ عوام کو اس بارے میں ترغیب دی جائے کہ شادی کے معاملات کے لئے ایسی ناچاز غیر شرعی پابندیاں معاشرے کے لئے مضر ثابت ہو رہی ہیں۔ ہماری بعض برادریوں میں سادہ نکاح اور معمولی سے تحائف کا رواج ہے اور ان کی شادیاں مسجدوں یا اپنی برادری کے مراکز اجتماعات میں ہوتی ہیں۔ اگر اس بارے میں ذرائع ابلاغ عامہ کے ذریعے ایسی سادگی اپنانے اور شادی بیاہ کے اخراجات کم کرنے کے لئے ایک عمومی ترغیبی مہم چلائی جائے اور ہمارے ارباب بست و کشاد ارباب حکومت اور قیادت خود عملی مثالیں قائم کر کے اس مہم کو کامیاب بنانے کی کوشش کریں تو اصلاح احوال ہو سکتی ہے اور معاشرت کا یہ شعبہ صحیح اسلامی تعلیمات کے مطابق ڈھل سکتا ہے۔

۱۵۔ شادی بیاہ کی دیگر مسرفانہ رسومات کا خاتمہ

شادی کی رسومات اور اخراجات میں اضافہ اس وقت بہت بڑا سماجی مسئلہ بن چکا ہے۔ ان رسومات میں جہیز اور بری کے تحائف، دوسری رسومات مثلاً مہندی، تیل، مایوں وغیرہ اور مہمانوں کے کھانے اور تعداد پر کڑی پابندیاں لگائے بغیر کوئی چارہ کار نہیں۔ کہا جاسکتا ہے کہ یہ تمام معاملات اصلاً مباحات کے دائرہ میں آتے ہیں اور حکومت کو ان میں دخل نہیں دینا چاہئے۔ لیکن شریعت کا ایک طے شدہ اصول ہے کہ جو امر مباح معاشرے میں فساد اور پریشانی کا ذریعہ بن جائے اس کے سدباب کے لئے حکومت وقت کو دخل دینے کا اختیار ہی نہیں بلکہ اس کے لئے ایسا کرنا واجب ہو جاتا ہے۔ چنانچہ ان رسومات اور غلط رواجات کی بناء پر چونکہ بہت سی خرابیاں معاشرے میں جنم لے چکی ہیں اور ان کے برے اثرات بے شمار خرابیوں کا باعث بن رہے ہیں اس لئے وقت کا تقاضا ہے کہ اس سلسلے میں سخت قدم اٹھایا جائے۔ اس کے لئے مندرجہ ذیل فوری اقدامات تجویز کئے جاتے ہیں:-

(۱) ایک ۶۱۹۷ء کے احکام پر سختی سے عملدرآمد کرایا جائے۔

(۲) شادی بیاہ کے موقع پر زیورات کی نمائش کی حوصلہ شکنی کی جائے۔

(۳) بارات میں دولہا کے ہمراہ کم سے کم افراد کی شرکت کی حوصلہ افزائی کی جائے۔

(۴) باراتیوں کو دلہن کے گھر سے سوائے ایک چائے کی پیالی اور ایک دوکٹ کے کوئی چیز نہیں کھلائی جانی چاہئے۔

(۵) مہمانوں کی مقررہ تعداد سے زیادہ مہمان بلانے والوں یا ان کی تواضع کرنے والے کو مناسب تعزیری سزا دی جائے۔

(۶) ملک کے قائدین بالخصوص ممتاز علمائے کرام، صدر مملکت، وزیراعظم، وزراء اور دوسرے ممتاز حضرات شادیوں کی ایسی تمام تقریبات میں شرکت سے احتراز کریں جو ان کے خاندان اور انتہائی قریبی دوستوں کے حلقہ سے باہر ہو رہی ہوں۔ اس لئے کہ وسیع پیمانہ پر ہونے والی شادیوں کی یہ تقریبات نہ صرف فضول خرچی اور اسراف و تبذیر کا سبب بن رہی ہیں بلکہ حکمرانوں کی شرکت سے ان کے بارے میں سرکاری سرپرستی کا بھی تاثر پیدا ہوتا ہے جس سے بہت سی معاشرتی قباحتیں پیدا ہو رہی ہیں۔

شادی بیاہ کے اخراجات میں سب سے بڑی لعنت جہیز یا بری میں ایک دوسرے کو زیور اور دیگر قیمتی

اشیاء دینے کا رواج ہے۔ آنحضرت ﷺ سے ثابت ہے کہ آپ نے خاتونِ جنت اور حضرت علی المرتضیٰ کی شادی کے موقع پر شادی کے تمام اخراجات دولہا کی جانب سے ادا کرائے تھے۔ روایات میں آیا ہے کہ آپ ﷺ نے حضرت علیؑ کی زرہ سوا سو درہم میں فروخت کرائی اور اس سے حضرت علیؑ کے لئے گھر کی ضروری اشیاء، بستر، گدا، چھاگل، مشکیزہ وغیرہ کی خریداری کا اہتمام (حضرت علیؑ کے مال سے) فرمایا۔ یہ اہتمام اس لیے ضروری تھا کہ اس سے قبل حضرت علیؑ کا کوئی الگ گھر نہیں تھا اور وہ سرکارِ دو عالم ﷺ کے ایک اہل خاندان کے طور پر بچپن سے رہتے تھے۔ اس عظیم الشان شادی میں سونے باچاندی کا زور تو درکنار سونے چاندی کی ایک انگوٹھی یا چھلہ تک نہ دیا گیا۔ اس وقت ہمارے خاندانی ڈھانچہ اور شادی بیاہ کے معاملات کو جو لعنت سب سے زیادہ بری طرح متاثر کر رہی ہے وہ سونے چاندی، ہیرے اور دیگر قیمتی دھاتوں کے علاوہ دیگر قیمتی اشیاء ہیں مثلاً ریفریجریٹری وی، 'کارڈیپ فریزر' قیمتی پارچا، 'کراکری'، 'سٹیل اور پیتل'، 'تابے وغیرہ کے برتن' قیمتی فرنیچر وغیرہ کا وہی لامتناہی سلسلہ ہے جو ختم ہونے میں نہیں آتا۔ صاحبِ ثروت لوگ تو یہ سب کچھ دے سکتے ہیں لیکن تنخواہ دار طبقہ اور عوام کی اکثریت اس قبیح رسم سے بہت پریشان ہے۔ جہیز پر پابندی اسی غرض سے عائد کی گئی تھی کہ ہندوانہ رسم و رواج کے بموجب کنیادان کی رسم کے تحت بڑے بڑے قیمتی جہیز اور نقد رقوم وغیرہ سے دولہا کو خرید کر ہی لڑکیوں کے ہاتھ پیلے کئے جاسکتے ہیں۔ اس کے برعکس ہمارے ہادی و رہنما ﷺ نے اپنی سب سے پیاری صاحبزادی اور خاتونِ جنت کا جب گھر بسایا تو ان کے لئے ایک درہم بھی بطور جہیز خرچ نہیں کیا۔ چونکہ آپ ﷺ کو ایک عالمگیر مثال قائم کرنا تھی اس لئے آپ ﷺ نے اس عظیم الشان شادی میں دولہا کی طرف سے شادی کے اخراجات ادا کرائے ایک مثال قائم کر دی۔ آپ ﷺ کی تعلیم نے ہمیشہ کے لئے یہ بات طے کر دی کہ شادی وہ انسانوں میں مہر و محبت، مودت، الفت، سکون اور رضائے الہی کے لئے کی جاتی ہے، قیمتی ساز و سامان کے لئے نہیں۔

خوشی کے مواقع کی غیر ضروری دعوتوں کے اخراجات بھی شرعاً اسراف یا تبذیر کے دائرے میں آتے ہیں جن کی شریعت نے سختی سے ممانعت کی ہے لیکن غمی یا مرگ کی دعوتوں کے اخراجات عموماً مورث/متوفی کے مال سے کئے جاتے ہیں۔ جبکہ جس لمحہ متوفی کی وفات ہوتی ہے اس کے اموال اس کے ورثہ کی ملکیت ہو جاتے ہیں۔ اس لئے تدفین و تجہیز کے اخراجات کے علاوہ احباب کی دعوتوں کے مشترکہ ترکہ میں سے اخراجات تا بالغ و رثاء کی حق تلفی کے زمرے میں آتے ہیں کیونکہ بالغ

اگر اپنے حصہ میں سے ایسے اخراجات کریں تو وہ ان کی خوشی یا رضا سے کئے گئے شمار ہونگے جبکہ نابالغ ورنہ اس کن بلوغ میں دی گئی رضامندی بھی شرعاً مسموع نہیں ہوتی اس لئے ایسے غیر شرعی اخراجات کو روکنے کا بہترین ذریعہ غنی/مرگ کی ان دعوتوں کے غلط رواجات کو کلبتینا ختم کر دینا ہی مصلحت عامہ ہے۔ ویسے بھی شریعت کا حکم ہے کہ جس گھر میں مرگ ہو جائے ان اہل خانہ کو ان کے ہمسائے یا احباب کو چاہئے کہ تین روز تک کھانا مہیا کریں۔ چہ جائے کہ گھر والوں کو الٹا مہمانوں کے کھانوں کے اہتمام کے تردد میں ڈال کر ان کو اسراف و تبذیر پر مجبور کریں۔ لہذا اسطور بالا کی روشنی میں کونسل سفارش کرتی ہے کہ غنی/مرگ کی دعوتوں کے اخراجات کم سے کم رکھنے کے لئے ایسی دعوتوں میں غیر شرعی رسومات کو ختم کرنے کی حوصلہ افزائی کی جائے۔

۱۶۔ آرڈیننس نفقہ برائے نادار اقرباء

اسلام ہر صاحب حیثیت مسلمان پر اپنے قریبی محتاج و مستحق اقرباء کی کفالت کو واجب قرار دیتا ہے۔ مگر ایسے محتاجوں کو قانونی تحفظ حاصل نہ ہونے کی وجہ سے ان کی کفالت کا مناسب انتظام مفقود ہے۔ لہذا اسلامی نظریاتی کونسل سفارش کرتی ہے کہ ایک آرڈیننس کے ذریعے نادار اقرباء کے نفقہ کا قانونی اہتمام کیا جائے اور معاشرے میں اسلامی معیشت کے ایک اہم لیکن بھولے بسرے انتظام کو از سر نو زندہ کیا جائے۔

۱۷۔ ائمہ مساجد کی تنخواہیں، مراعات اور سہولتیں

مسجد کا امام اس وقت بد قسمتی سے ہمارے معاشرہ کا مظلوم ترین شخص ہے۔ ایک طرف وہ مسجد کی انتظامیہ کے احکام کا پابند ہوتا ہے تو دوسری طرف اس کو نمازیوں سے بہتر تعلقات رکھنا ہوتے ہیں۔ اگر کمیٹی دھڑے بندی کی شکار ہو تو امام مسجد کو توازن قائم رکھنا مشکل ہوتا ہے۔ مسجد کا امام خواہ اس کا تعلق شہری علاقے سے ہو یا دیہات سے اس کو اتنا حق لٹھ نہیں ملتا کہ وہ آسانی سے گزر اوقات کر سکے۔ دیہات کی بعض مسجدوں کے اماموں کو سرے سے کوئی لگی بندھی تنخواہ ہی نہیں ملتی۔ فصل کے موقع پر ان کو کچھ غلہ ملتا ہے لیکن اس سے ان کی چند مہینوں کی ضروریات بھی پوری نہیں ہوتیں اور وہ محنت و مشقت کر کے اپنی ضروریات پوری کرتے ہیں۔ بعض مساجد میں امامت کی ذمہ داریوں کے علاوہ ان ائمہ کو مسجد کا تب میں تدریسی ذمہ داریاں بھی پوری کرنی ہوتی ہیں جس کا انہیں کوئی اضافی معاوضہ نہیں ملتا اور اگر بعض جگہ اضافی معاوضہ ملتا ہے تو وہ بہت معمولی ہوتا ہے۔ قصوبوں اور شہروں میں

جو مساجد اُنچی انتظامی کمیٹیوں کے تحت ہیں وہاں کے ائمہ کی تنخواہیں اور بھی کم ہوتی ہیں اور ان ائمہ کو اوسطاً ایک ہزار روپیہ مشاہرہ ملتا ہے۔ ایسی مساجد کی تعداد انگلیوں پر گنی جاسکتی ہیں جہاں ائمہ مساجد کی تنخواہیں اس سے زیادہ ہوں گی۔ اس ہوشربا گرانی کے دور میں ایک کنبہ دار فرد کے لئے اس قلیل تنخواہ میں ایک کنبہ کی کفالت بہت مشکل کام ہے۔ مسجد کی انتظامیہ ان کی تنخواہوں میں اس لئے اضافہ نہیں کر پاتی کہ انہیں عطیات نہیں ملتے کہ وہ مسجد سے متعلق کارکنوں کے مشاہرہ میں اضافہ کر سکیں۔ یہ تو نجی انتظام کے تحت مساجد اور ان کے کارکنوں کا حال تھا لیکن حکومت کے زیر انتظام محکمہ اوقاف کی مساجد کے ائمہ کا حال بھی کچھ مختلف نہیں۔

تعب کا مقام ہے کہ اس مملکت میں جو اسلام کے نام پر وجود میں آئی اور طویل انتظار کے بعد اس مملکت میں اسلامی اقدار کے احیاء کے وعدے کئے جا رہے ہیں وہاں مساجد کے ائمہ کو اتنا مشاہرہ نہیں ملتا جس سے وہ اپنے خاندان کی اچھی طرح کفالت کر سکیں۔

حکومت کا اولین فریضہ یہ ہے کہ وہ اس ضرورت کی طرف فوری توجہ دے تاکہ ائمہ مساجد کے لئے ایسے مشاہرے ہوں جن سے دین و ملت کے یہ خادم اچھی طرح گزر بسر کر سکیں۔ اس کے علاوہ کم از کم سرکاری انتظام کے تحت مساجد کے ائمہ کو وہی سہولتیں دی جانی چاہئیں جو دوسرے سرکاری ملازموں کو حاصل ہیں۔ مثلاً طبی سہولتیں مہیا کی جائیں مدت ملازمت ختم ہونے پر انہیں پنشن ملنی چاہئے، ملازمتوں کو مستقل کیا جائے۔

۱۸۔ پڑوسیوں کے تعلقات کی تشکیل نو کے لئے مسجد کی سطح پر محلہ دارانہ کمیٹیوں کی تشکیل۔

حسن معاشرت کے سلسلے میں خوش ہمسائیگی کی اہمیت محتاج بیان نہیں۔ ہمسایوں کے ساتھ حسن سلوک معاشرے میں خیر سگالی پیدا کرنے کے لئے مرکزی حیثیت کا حامل ہے اس پر اسلام نے کس قدر تاکید کی ہے۔ ان احکام کی اہمیت اس سے بہتر بیان نہیں ہو سکتی۔ آنحضرت ﷺ نے فرمایا! کہ جبرائیل امین مجھے ہمسایہ کے حقوق کے بارے میں اتنی تاکید فرماتے رہے کہ مجھے محسوس ہوا کہ ہو سکتا ہے ان کو وراثت میں بھی شریک کر دیں۔ بد قسمتی سے مغربی معاشرت کے زیر اثر اور اسلامی تعلیمات سے دوری کی بناء پر ہمسایوں سے حسن سلوک کے بارے میں اسلامی تعلیمات کو بھلا دیا گیا ہے اس طرح معاشرت میں بہت سی خرابیاں پیدا ہو گئی ہیں ہمسایہ کو نہیں جانتا۔ اس کی غمی خوشی میں شرکت اس کی روزمرہ آسائشات اور تکالیف کا اسلامی تعلیمات کی روشنی میں

خیال رکھنا تو قصہ پارینہ ہو چکا ہے اب تو پڑوسی کا نام و پتہ جاننے کے بارے میں بھی عمومی سردمہری، لائقیتی اور بیگانگی نے معاشرے کو کئی مشکلات اور خرابیوں سے دوچار کر دیا ہے۔ اس لئے ضرورت اس بات کی ہے کہ اسلامی تعلیمات اور معاشرتی اقدار کے احیاء کے لئے حملہ و ارانہ کمیٹیاں تشکیل دی جائیں جو معاشرتی معاملات میں باہمی ربط و ضبط، میل ملاپ، شادی غمی اور دیگر معاشرتی تعلقات میں رہنمائی بھی مہیا کریں اور مشکلات میں پہچانتی کارروائیوں کے ذریعے لوگوں کے مسائل حل کریں مثلاً محلے میں سماج دشمن یا دیگر اخلاقی کمزوریوں یا برائیوں میں مبتلا لوگوں کے خلاف مضبوط لابی اور ماحول پیدا کرنا وغیرہ اس قماش کے لوگوں کے خلاف مشترکہ طور پر اجتماعی حیثیت میں سرگرم عمل ہوں۔ ان کمیٹیوں کی تشکیل میں مندرجہ ذیل امور کا خصوصی طور پر خیال رکھا جائے:-

(۱) بیاہ اور دیگر غمی خوشی کے معاملات میں حسب ضرورت یا حالات ضرورت مند لوگوں کی امداد کی جائے۔

(۲) غمی و خوشی وغیرہ میں بھی ہاتھ بنا سیں۔

(۳) شہری سہولتوں مثلاً پینے کا پانی، نکاسی آب، سڑکوں، گٹروں، فٹ پاتھ کی دیکھ بھال، مرمت یا تعمیر۔

(۴) بچوں کے لئے کھیلوں کے لئے میدان یا پارکنگ کی دیکھ بھال۔

(۵) لاوارث یا بے سہارا فوت ہونے والے لوگوں کی تجہیز و تکفین۔

(۶) یتیمی اور یرگان کی مالی، مادی یا اخلاقی مدد۔

(۷) چور ڈاکو اور اسی طرح کے دیگر سماج دشمن عناصر پر کڑی نگاہ۔ ان کو وعظ و نصیحت سے ایسی کارروائیوں سے باز رہنے کی تلقین۔

(۸) مساجد کی سطح پر ہونے کی بناء پر یہ کمیٹیاں مساجد کے انتظامات، نمازیوں کی سہولتوں، اگر ہو سکے تو تعلیم بالغاں جو تدریس قرآن سے شروع ہو، ان کا مسجدوں میں اہتمام کریں۔

(۹) مساجد کے ساتھ دارالمطالعہ، لائبریریوں، ڈسپنسریوں اور مسافر خانوں کا قیام۔

(۱۰) صحت مندانہ ان ڈورگیوں کے لئے کمیونٹی سینٹروں کا قیام اور انتظام و انصرام

(۱۱) زیر تعلیم بچوں اور بچیوں کے لئے الگ الگ ٹیوشن سینٹر جن میں مخیر حضرات اپنی طرف سے صدقہ کے طور پر ہفتہ میں چند روز یا چند گھنٹے اپنی اپنی صلاحیت کے مطابق تعلیم اور تربیت کے لئے اپنی خدمات وقف کریں۔

(۱۲) بچیوں اور خواتین کو سلائی کڑھائی یا اسی طرح کی بعض دستکاریاں سکھانے کے لئے دستکاری

سینٹروں کا قیام۔

(۱۳) محلے میں مذہبی اور فرقہ وارانہ ہم آہنگی کے لئے محلے کے معززین جن میں علماء کرام، دانشور، ماہرین تعلیم و قانون، وکلاء اور دیگر محترم حضرات کی پائلٹ کمیٹیوں کا قیام، شہری اور تحصیل سطح پر عمل میں لانا۔

یہ کمیٹیاں اشیاء خورد و نوش کے معیار، ان میں ملاوٹ، کم تول یا گھٹیا مال کے استعمال کی روک تھام کے لئے مونیٹرنگ کمیٹیوں کا کام انجام دیں۔

۱۹۔ برادری کی فلاحی تنظیموں سے گروہی اختلافات نہ پھیلانے جائیں۔

عصبیت پر مبنی برادری اور قبائل کے اتحادوں کے بجائے اجتماعی فلاحی مقاصد کے لئے تنظیمیں قائم کی جانی چاہئیں، اسلام نسلی یا گروہی امتیازات کی اجازت نہیں دیتا۔ ایسی تنظیموں کو فروغ دینے کی بجائے ضرورت اس امر کی ہے کہ اتحاد دین المسلمین کی فضا پیدا کی جائے۔ اس بات کا قانونی اہتمام کیا جائے کہ برادریوں یا قبیلوں اور زبانوں کی بنیاد پر تنظیمیں قائم نہ ہوں۔ بظاہر ان کا آغاز بڑا خوشنما اور معصومانہ ہوتا ہے لیکن بالآخر یہ تنظیمیں تعصب پھیلانے کا سبب بنتی ہیں۔

۲۰۔ سماجی برائیاں صرف قانونی اقدامات سے دور نہیں ہو سکتیں۔

سماجی برائیوں کو صرف اس طرح ختم نہیں کیا جاسکتا کہ ان کے خلاف قوانین بنا دیئے جائیں بلکہ متعدد ایسے اقدامات کرنا ہوں گے جو متعلقہ قوانین کو تقویت بہم پہنچائیں۔

پاکستانی عوام کے دلوں میں اسلام کی جڑیں بہت گہری ہیں تاہم ان کی آبیاری کی مسلسل ضرورت ہے۔ اگرچہ ہم مغربی اقدار اپنانے کے سبب اخلاقی انحطاط سے دوچار ہیں، تاہم عوام میں غیر ملکی سامراج کے طرز معاشرت کے خلاف رد عمل کی لہر روز بروز بلند سے بلند تر ہوتی چلی جا رہی ہے۔

۲۱۔ فرقہ واریت اور نسل پرستی۔

فرقہ وارانہ ہنگاموں سے حکمت عملی کے ساتھ نمٹانا چاہئے۔ قانون شکنی کو پوری قوت سے دبا دینا چاہئے اور ایسے لوگوں کو سخت سزائیں دینی چاہئیں جو ہنگامہ آرائی کے مرتکب ہوں۔ نسل پرست لیڈروں کی بے لگام تقریروں اور تحریروں پر موثر ضبط قائم رکھنے کے لئے انتہائی سخت اقدامات کئے جانے چاہئیں۔ جن لوگوں کی تقریریں یا تحریریں قابل اعتراض ہوں یا قانون کی زد میں آتی ہوں ان کے خلاف قانونی کارروائی کا آغاز کرنے میں کسی تذبذب یا پس و پیش سے کام نہیں لیا جانا چاہئے۔

.....(جاری ہے)